

शुक्रार, 16 सप्टेंबर 2022



पक्षांतरान जनभावना ॥ 3 ॥
 दुखावता: दयानंद मांद्रेंकार

लोकभाशेंत लोकांचो आवाज

भांगरभूंय

गांगुली आयसीसी
 अध्यक्ष जावये



तिठ्यार

डीआरडीओ: 6 आयआयटींत उबारतले समन्वय केंद्रां
 नवी दिल्ली: संरक्षण संशोधन आनी विकास संस्थाचो (डीआरडीओ) बेगिनूच विस्तार जातलो. देशभरांतल्या 6 आयआयटींत डीआरडीओ आपली समन्वय केंद्रां उबारतले. ह्या प्रस्तावाक संरक्षण मंत्रालयान मंजूरी दिली. समन्वय केंद्रांक लागून तरणाट्यांक रोजगाराच्यो संद मेळटल्यो.

'प्रोजेक्ट चित्ता': 8 वित्ते हाडटले नामिबियांतल्यान
 नवी दिल्ली: सरकार सध्या 'प्रोजेक्ट चित्ता' ही विशेश मोहीम राबयता. भारतांतल्यान नानपयत जाल्लो चितो परतून हाडचो हे खातीर यत्न चल्यात. वट्ट 70 वर्सांनी भारतांत चित्याचें पुनरागमन जातलें. 17 सप्टेंबराक नामिबियांतल्यान 8 चित्यांची पयली बॅच भारतांत दाखल जातली.

एसटी वळेरेंत कांय समुदायांचो आस्पाव
 नवी दिल्ली : प्रधानमंत्री नरेंद्र मोदी हांच्या फुडारपणा खाला जाल्ले मंत्रीमंडळाचे बसकेंत अनुसूचीत जमातींच्या (एसटी) कांय समुदायांचो आस्पाव करपाचो निर्णय घेतला. छत्तीसगडांतले 12, कर्नाटकांतलो एक, हिमाचलांतलो एक, तामिळनाडू आनी उत्तर प्रदेशांतल्या वट्ट 13 जिल्ह्यांतल्या गोंड समुदायाचो अनुसूचीत जमातींचे वळेरेंत आस्पाव केला.

सांपादकीय

नितळ दर्या, सुक्षरीत दर्यावेल

दावखूल

महेश दिवेकार



हाचे मुखार श्रद्धाचार करचे पयलीं सदांच देवाक विचारत, तोच तुमकां योग्य मार्ग दाखयतलो.

कोंकणी भाशा मंडळाचे 2022 वर्साचे साहित्य पुरस्कार जाहीर

भांगरभूंय । खबरां सेंज

पणजी: कोंकणी भाशा मंडळान आपले 2022 वर्साचे साहित्य पुरस्कार जाहीर केल्यात. कोंकणी भाशा मंडळाचो 60वो वर्धापन दीस 30 सप्टेंबर 2022 दिसा मनयतले. मडगांवच्या गोमंत विद्यानिकेतनांत जावपी मंडळाच्या हिरक महोत्सवी वर्सा निमतान 30 सप्टेंबर आनी 1 ऑक्टोबर अशें दोन दीस कार्यावळी आयोजीत केल्यात. वर्सुकी पुरस्कार भेटवण सुवाळो 1 ऑक्टोबराक सांजेच्या 4 वरांचेर गोमंत विद्यानिकेतन, मडगांवां जातलो. हिरक महोत्सवा निमतान अदू मंडळ पांच सेवा पुरस्कार आनी पांच कार्यकर्ते पुरस्कार भेटयतले.

परिक्षक मंडळ:

■ साहित्य पुरस्कार: वसंत भगवंत सावंत, डॉ. प्रकाश पर्येकार आनी ब्र. जॉन आफोंसो
 ■ बाल साहित्य पुरस्कार: प्रशांती तळपणकार, रामनाथ गावडे आनी नयना आडारकार
 ■ सेवा पुरस्कार: नारायण मावजो, संदेश प्रभुदेसाय आनी झिलू गांवकार

■ कार्यकर्ता पुरस्कार: डॉ. पुर्णानंद च्यारी, सॅराफीन कोता आनी प्रशांत नायक
 ■ शिक्षक पुरस्कार: अरुणा पाटणेकार, डॉ. भूषण भावे आनी अनंत अग्नी
 ■ पत्रकारिता आनी स्तंभलेखन पुरस्कार: अनील पै, प्रकाश कामत आनी मार्कोस गोन्साल्वीस

2022 वर्साचे पुरस्कार सकयल दिल्ले प्रमाण:

कोंकणी भाशा मंडळ पुरस्कृत सेवा पुरस्कार:
 ■ मार्टिन मिनीन फॅर्नांडीस
 ■ गुरुदास सामंत
 ■ उदय देशप्रभू
 ■ प्रभाकर भिडे
 ■ अर्चना कामत
 सॅराफीन कोता पुरस्कृत फेलिस्यु कार्दोज यादस्तीक शिक्षक पुरस्कार:
 ■ कृष्णाबाय (बिना) नायक

विन्सी क्वादूस पुरस्कृत जुजे पियेदाद क्वादूस यादस्तीक कार्यकर्ता पुरस्कार:
 ■ गोपीनाथ गांवस
 ■ अपर्णा गारुडी
 ■ रेवणसिध्द नायक
 ■ राजदीप नायक
 ■ जॉन फर्नांडीस
 लिगोरियो फुर्ताद ट्रस्ट पत्रकारिता पुरस्कार:
 ■ प्रमोद आचार्य फुडंट मिडिया संपादक

दिनेश मणेरकार पुरस्कृत चंद्रकांत केणी यादस्तीक स्तंभलेखन पुरस्कार:
 ■ मुकेश थळी
 दिनेश मणेरकार पुरस्कृत रामनाथ मणेरकार यादस्तीक अणकार पुरस्कार:
 ■ सुनेत्रा जोग (पुस्तक - सैनीक)
 स. नरसिंह दामोदर नायक यादस्तीक साहित्य पुरस्कार:
 ■ फा. सुकोर रिबेलो (पुस्तक - खेळ खेळोया)

स. रॉक बार्देो यादस्तीक साहित्य पुरस्कार:
 ■ अरविंद भाटिकार (पुस्तक - कर्मण्ये, कादंबरी)
 कोंकणी भाशा मंडळ पुरस्कृत रमेश वेळुस्कार यादस्तीक साहित्य पुरस्कार:
 ■ सु. म. तडकोड (पुस्तक -कोंकणी चमू काव्य - गायत्री देवी)
 मनोहरराय सरदेसाय यादस्तीक बाल साहित्य पुरस्कार:
 ■ अविनाश कुंकळकार (पुस्तक - शणिल्लें भुरगेंपण)

केरी एसबीआय बँक दरोडो: तिगां दुबावितांक अटक, मुद्देमाल ताब्यांत

बँके लागी रावपीच मनशान रचलो कट

भांगरभूंय । प्रतिनिधी

पणजी : केरी स्टेट बँकेच्या (एसबीआय) फांट्यांत पडिल्या दरोड्याचो कट बँके लागी रावपी नियाज खान ह्या दुबावितांन रचिल्लो. पुलिसांनी तीन दुबावितांक अटक केल्या. तांचे कडल्यान साडे पांच लाख रुपया आनी 1 कील 10 ग्रॅम भांगराच्यो वस्ती ताब्यांत घेतल्यात. फांट्याच्या वेवस्थापकाचें अपहरण करून दरोडो घातलो. पोरणें गोंय पुलिसांक म्हायती मेळ्ळें उपरांत

पुलिसांनी नेटान तपास करून तीन दुबावितांक अटक केली. आनीक दोगांचो सोद चालू आसा, अशी म्हायती पुलिस म्हानिरीक्षक ओमवीर सिंग हांणी दिली. पुलिसांनी दरोड्याचो मुखेल सुत्रधार नियाज खान (केरी), राजू कुमार (बेवी) आनी जितेंदर कुमार (कुट्टी) ह्या दुबावितांक अटक केली. नियाज खान हाका तेच दिसा रातीं अटक केल्ली जाल्यार हेर दोगांक बिरेस्तार सकाळीं अटक केली. नियाज खान हो केरी हांगा बँकेच्या लागीच रावता.

40 वर्सांत पयलेच खेपे काँग्रेसीचें संख्याबळ तीन

भांगरभूंय । प्रतिनिधी

पणजी : आठ आमदारांनी भाजपांत प्रवेश केल्ल्यान काँग्रेसीचें आतां फक्त तीन आमदार उरल्यात. 40 वर्सां उपरांत पयलेच खेपे काँग्रेसीचें संख्याबळ तिनाचेर पावलां. म्हत्वाचें म्हणल्यार विधानसभा वेंचणुके उपरांत 6 म्हयन्यांत काँग्रेसीचें संख्याबळ 11 वयल्यान 3 चेर पावलां. काँग्रेस विधीमंडळ फुडाऱ्याक विरोधी पक्ष फुडारीपदाचो दर्जो मेळतलो काय, असो प्रस्न निर्माण जाला.

1961 वर्सा गोंय मुक्त जाले, तेन्ना मगो आनी युगो हे दोन मुखेल पक्ष आशिल्ले. काँग्रेस पक्षाचे अस्तित्व नांवापुरतें आशिल्लें. 1980च्या वेंचणुके

गोंय घटक राज्य जाले उपरांत मतदारसंघांचो आंकडो 30 वयल्यान 40 जालो. 1989 चे वेंचणुकेंत 20, 1994 चे वेंचणुकेंत 18, 1999 चे वेंचणुकेंत 21, 2002 चे वेंचणुकेंत 16 जागे काँग्रेसीक मेळ्ळे. 2007 चे वेंचणुकेंत काँग्रेसीक 16 सुवातो मेळ्ळो. 2012 चे वेंचणुकेंत काँग्रेसीचो हार घेवची पडली. तरी लेगीत काँग्रेसीक 9 सुवातो मेळ्ळ्यो.

पयलीं प्रतापसिंग राणे, दयानंद नावेंकार हांणी प्रवेश केले उपरांत काँग्रेस पक्षाचें बळ वाडिल्लें. काँग्रेसी कडेन सत्ता आयली. हाचे उपरांत 1984 वर्सा काँग्रेसीक 18 सुवातो मेळून सत्ता मेळ्ळी.

2017 चे वेंचणुकेंत काँग्रेसीक 17 सुवातो मेळ्ळ्यो. सगल्यांत पयलीं विश्वजीत राणे हांणी रजिनामो दिवन भाजपांत प्रवेश केलो. उपरांत सुभाष शिरोडकार आनी दयानंद सोपटे हांणी

आमदारकेचो रजिनामो दिवन भाजपांत गेले. कांय तेंपा उपरांत काँग्रेसीच्या 10 आमदारांचो गट भाजपांत गेलो. हाका लागून काँग्रेसी कडेन फक्त चार आमदार आशिल्ले. विधानसभा वेंचणुके उपरांत दोन वर्सांनी आमदारांचो आंकडो 17 वयल्यान 4 चेर आयलो. हे खेपे विधानसभा वेंचणुकेंक 6 म्हयने जाले, आनी परतून 8 आमदारांचो गट भाजपांत गेलो. काँग्रेसी कडेन फक्त 3 आमदार उरल्यात.

साश्टी खातीर फोंडेंतल्या एका मंत्र्याचें मंत्रीपद वचुये

फोंडें म्हालांत सध्या चार मंत्री आसात. गोविंद गावडे, रवी नायक, सुभाष शिरोडकार आनी सुदिन ढवळीकार हे फोंडें म्हालांतले मंत्री आसात. साश्ट म्हालांतलो एकलोय मंत्री ना. फोंडें म्हालांतल्या एका मंत्र्यांक काडून ते बदला दिगंबर कामत हांचो मंत्रीमंडळांत आस्पाव जावपाची चिन्नां आसात. मंत्रीमंडळांत बदल जालो जाल्यार खात्यांनी लेगीत बदल जातलो. विश्वजीत राणे हांचे कडेन म्हत्वाचीं खातीं आसात. तांचें कडलीं कांय खातीं नव्या मंत्र्यां कडेन वचपाची शक्यताय आसा.



दिगंबर कामत

मायकल लोबो

आलेक्स सिक्वेरा

तिगांक मंत्रीपद मेळपाची शक्यताय

आठ आमदारांनी मतदारसंघाचे उदरगती खातीर भाजपांत प्रवेश केलो. तांकां कसलेच आस्पासन दिवंक ना, अशें मुख्यमंत्री डॉ. प्रमोद सावंत हांणी स्पश्ट केलें. तरी लेगीत दिगंबर कामत, मायकल लोबो आनी आलेक्स सिक्वेरा हांकां मंत्रीपद मेळटलें, अशी चर्चा आसा. ह्या तिगांकूय मंत्रीमंडळांत घेतल्यार तीन मंत्र्यांचें मंत्रीपद वतलें. खंयच्या मंत्र्यांक वगळटले? हे विशीं चर्चा आसा. हाका लागून भाजपाचे कार्यकर्ते आनी मंत्र्यां मदीं गोंदळाची स्थिती आसा. निळकंठ हळर्णकार, रवी नायक, सुभाष फळदेसाय तशेंच विश्वजीत राणे हांच्या नांवांची चर्चा आसा. आठ आमदारांच्या प्रवेशाक लागून मंत्र्यां मदलीं अस्वस्थताय वाडल्या.

आमदारांनी भाजपांत प्रवेश केल्लो. तेन्ना चंद्रकांत कवळेंकार, जेनिफर मोंसेरात आनी फिलीप नेरी रॉड्रिगज हांकां मंत्रीपदां दिल्ली. तांच्या प्रवेशा उपरांत गोवा फॉरवर्ड तशेंच रोहन

10 काँग्रेस आमदारांच्या भाजप प्रवेशा उपरांत आनीक धपको दिवपी घडणुको जावपाची चिन्नां आसात. आनीक थोड्यां दिसांनी त्यो जातल्यो, अशें संकेत मेळटात.

आमदारांची 30 ते 40 कोटींक खरेदी

प्रभारी दिनेश राव हांचो आरोप

वेव्हाराची ईडी वरवीं चवकशेची मागणी



भांगरभूंय । प्रतिनिधी

पणजी : काँग्रेसीचे आमदार फोडपा खातीर भाजपा कडल्यान कोट्यांनी रुपयांनी खर्च केला. दरेकी आमदार फाटल्यान 30 ते 40 कोटींचो वेव्हार जाला, असो आरोप काँग्रेसीन केला. इतले पयशे खंयच्यान आयले ताची ईडी वरवी चवकशी करची, अशी मागणी काँग्रेसीचे प्रभारी दिनेश गुंडू राव हांणी केल्या.

काँग्रेसीचे प्रभारी दिनेश गुंडू राव हे सध्या गोंयांत आसात. काँग्रेसीचे आठ आमदार भाजपांत प्रवेश केले उपरांत बिरेस्तार रातीच ते गोंयांत पावले. शुक्रार काँग्रेस हावसांत तांणी प्रदेश अध्यक्ष अमीत पाटकार तशेंच आमदारां कडेन बसका घेतली. सांजे घेतिल्ले पत्रकार परिशदेत तांणी हो आरोप केलो.

दरेकी आमदाराक 30 ते 40 कोटी रुपया दिवन भाजपान विकते घेतल्यात. एकलो आमदार 40

कोटींक तयार जालो ना, ताका आनीक 10 कोटी रुपया दिले उपरांत तो तयार जालो, अशें अमीत पाटकार हांणी सांगलें. ह्या सगल्या वेव्हाराची ईडीन चवकशी करपाक हरकत ना, अशें तांणी म्हणलें.

काँग्रेसीचे फुडारी राहुल गांधी हांच्या फुडारपणा खाला काँग्रेसीची ‘भारत जोडो’ यात्रा चालू आसा. ही यात्रा चालू आसतनाच गोंयांतल्यान ‘काँग्रेस जोडो’ यात्रा सुरू जाल्या,

कोयराचें दुसरें बल्ल गेलें

तीन वर्सां पयली काँग्रेसीच्या 10 आमदारांनी भाजपांत प्रवेश केल्लो. तेन्नाचे विधिंमंडळ फुडारी चंद्रकांत कवळेंकार हांच्या फुडारपणा खाला हे पक्षांतर जाल्लें. आतां मायकल लोबो आनी दिगंबर कामत हांच्या फुडारपणा खाला 8 आमदारांनी पक्षांतर केलां. तेन्ना कोयराचें पयलें बल्ल गेल्लें. आतां कोयराचें दुसरें बल्ल गेलां. आठ आमदार भाजपांत गेल्ल्यान पक्षाचेर परिणाम जावचो ना. तीन आमदार, प्रदेश अध्यक्ष आनी हेर कार्यकर्ते पक्षाचो विस्तार करतले, असो विस्वास दिनेश राव हांणी उक्तायला.

बळकोष्टता हें दुयेंसाचें घर
हातूंतल्यान कितल्योश्योक दुखापती वयर सरतात

आयुर्वेदीक
कायम चूर्ण

आयुर्वेदाच्या प्राचीन ग्रंथाच्या आदाराचेर वैद्य श्री रसिकभाई शेटच्या फॉर्म्युलान उत्कृश्ट आयुर्वेदीक वखदां वरवीं तयार केल्ल्या कायम चूर्ण पोट साफ करुन बळकोष्ट आनी ताच्या पासून जावपी त्रास पयस करुन तुमकां उर्भंभरीत दीस दिवपाक प्रेरणा दिता.

✓ **चड परिणामकारक**
 ✓ **सुरक्षित**
 ✓ **संवय लागना**

कायम टॅबलेट
मध्यय मेळटा

● कायम चूर्ण 50 आनी 200 ग्रॅम पॅकांत मेळटा
 ● कायम टॅबलेट 10 च्या स्टीपीत मेळटा

रातच्यो घेयात, सकाळ सवत उर्भंभरीत रावात

भावनगरच्या शेट ब्रदर्सचे आयुर्वेदिक उत्पादन



संपादकीय

नितळ दर्या, सुरक्षीत दर्यावेळ

व्हड प्रमाणांत मनोवपाचें थारायलां. देशाच्या स्वातंत्र्याक 75 वर्सां जाल्ले खातीर आझादी का अमृत महोत्सव मनयतात. ते निमतान 3 जुलयाच्यान देशांतल्यो 75 दर्यावेळो 75 दीस नितळ करपाची मोहीम केंद्र सरकारान सुरु केल्या. ती 17 सप्टेंबराक सोंपतली. 75 दर्या वेळां मदीं गोंयांतल्यो पांच दर्यावेळो आसात. मिरामार, बायणा, बोगमाळो, वेळसांव आनी कोलवा. गोंयांत फाल्ग्यां 37 दर्यावेळो नितळ करतले. मुखेल कार्यावळ मिरामार, कळंगूट आनी कोलव्यां जातली.

खरें म्हणल्यार नितळ दर्या, सुरक्षीत दर्या ही मोहीम चालीक लावपाचो वेळ येवपाक जायना. लोकांनी स्वताक शिस्त लावन घेतल्यार, समाजीक नेम पाळ्यार दर्या आपशीच नितळ आनी सुरक्षीत उरतले. दर्यांतल्यान देगांचेर येवपी कोयर वाठार बुरसो करताच, पूण जमनीरुय बेशिस्त लोक कोयर करतात. ताचो विलो लावपाक खास लोक दवरचे पडटात, संस्था नेमच्यो पडटात, हाचे वयल्यान थंय नेमकें कितें जाता आसतलें, ताची कल्पना येतलीच. सरकाराचे

खरें म्हणल्यार नितळ दर्या, सुरक्षीत दर्या ही मोहीम चालीक लावपाचो वेळ येवपाक जायना. लोकांनी स्वताक शिस्त लावन घेतल्यार, समाजीक नेम पाळ्यार दर्या आपशीच नितळ आनी सुरक्षीत उरतले.

गोंयांत लाखांनी पर्यटक येतात, तातूंतले लागीं लागीं सगलेच दर्यावेळांक भेट दितात. रावतात थंयच्यान लागी आशिल्ली दर्यावेळ नाजाल्यार कोलवा, कळंगूट, वागातोर, मिरामार ह्यो तांचे आवडीच्यो दर्यावेळो. ताका लागून सरकारी यंत्रणांनी आनी लोकांनीय त्यो नितळ, सोबीत उरतल्यो, बुरश्यो जावच्यो नात हाची जतनाय घेवपाक जाय. दर्या खंय विशाल मनाचो, तो आपल्या पोटांत कांयच दवरिना. जें ताच्या शिरंतरांनी भरसता, तें तो दर्या वेळांचेर वा देगांचेर हाडून रकयता. दर्या विशीं जाका खबर आसा, ताका हें वेगळें सांगपाक नाका. पुराय संवसारभरांतल्यो दर्यावेळो बुरश्यो जाल्ल्यो पळोवंक मेळटा. थळावीं सरकारां दिसपट्टी नितळसाण राखतात, म्हूण त्यो नितळ दिसतात. पूण दर्या जें देगेर येवन ओंकता, तें मनशानूच ताच्या पोटांत सारिल्लें, भरशिल्लें आसता. सगले तरेचीं रसायनां, प्लास्टिक, कोयर, तेलाचे गुळे, जनावरां, मनशांच्यो कुडी, लाकडां..... अनंत कोटी जीनस दर्यांत वतात आनी कांय काळान ते देगांचेर येवन पडटात. उरिल्ले भितरलीं नुस्तें खातात. केंद्र सरकारान फाल्ग्यां 17 सप्टेंबराचो आंतरराष्ट्रीय दर्यादेग नितळसाण दीस

हांतरी

सत्कारमूर्ती

सत्कार हो मनाक आनंद, खोशी दिणारो एक मोलादीक खीण. आपुण केल्या बऱ्या कार्याची ती एक पावती अशें म्हणू येता. त्या वेळार सत्कार मूर्तीक सुद्धां आपुण केल्ल्या कश्टाची, दुख्खाची आनी मेहनतीची जाणीव जाता. आपुण समाजा खातीर, गरिबां खातीर केल्ले मदती खातीर आपलो आज सत्कार जाता, हांचें ताका समाधान आसता. दुसऱ्याच्या घरा आयदनां घासून आपल्या कुटूंबाचें पालन, पोशण करपी मातंचो सत्कार, सोरो पियोवन मार घालपी

घोवाचो त्रास सोंसपी बायलेचो सत्कार हो खऱ्या अर्थान सत्कार. आपल्या खर कश्टाचें फळ म्हणल्यार सत्कार. आपुण लग्न जाले बरोबर एका म्हयन्यांत घोवाची नोकरी वचप, मागीर घरच्या घरा पापड, लोणचीं करुन दारादारांत विकपी बायलेचो सत्कार केलो तर ती खरेंच बरी गजाल. स्वताक नवी व्हंकल समजनासतना रातीचे दीस करुन राब राब राबपी महिलेक म्हजे कोटी कोटी सलाम. खंबीरपणान गरिबी आड संघर्श करीत ‘लाथ मारीन थंय पाणी काढीन’ अशी मनात जिद्द बाळगुन आपल्या भुरग्यांक गरीब परीस्थितींत उच्च शिक्षण दिवप, बरी नोकरी मेळोवपा खातीर झटपी बायलेक यशोदामिनी, कुलस्वामीनी अश्यो पदव्यो मेळ्ळ्यात.

दोन वेळांचें भरपेट जेवण, भरजरी कपडे, ऐशोरामाची जिंदगी आशिल्ले बायलेचो सत्कार करप ही लजेची गजाल, अशें हांव म्हणटा. हो समाजान कश्टकरी बायलांचेर केल्लो अन्याय जावन आसा. समाजवावुरपी, फुडारी अश्या बायलांचो भोवमान करात, पूण गरिबी, बिकट परिस्थिती कडेन झगडून वयर सरिल्ले बायलेचीय तुस्त, तोखणाय करात. म्हाका सांगीन दिसता, उडसूड कोणाचोय सत्कार करुंक फुडें सरूं नाकात. खिणभर विचार करात.

कठीण परिस्थितींत भियेनासतना संकश्टाचेर मात करपी, खंबीर, धाडसी, हांसत मुखान संकश्ट, परिस्थिती कडेन चार हात करपी येसस्वी महिलेचो सत्कार हो समाजाक देख दिवपी. आपलो सत्कार जाता हे कळतकुच खऱ्या अर्थान तिच्या आंगांत शक्तीचें वारें संचारता, हातूंत दुबाव ना. तिचो आनंद म्हणजे गरिबांचो आनंद.

	
सिद्धी तिळवे	
7972636321	
	

सालांत

माहालू गांधी आपणाल्या आंगार विदेशी टी- शर्ट घालून ‘भारत जोडो’ यात्रेक भायर सरला हे खातीर आमच्या देशाचे गृहमंत्री अमीत शाह हांणी ताची धजा उडयली. आतां विदेशी टी- शर्ट आनी ‘भारत जोडो’ यात्रा हांचो एकामेकां कडेन कितें संबंद आसा? सगळेच जाणात की राहुलजीची आवय विदेशांतली म्हूण, घडये तांच्या थंयच्या एखाद्या सोयऱ्यान राहुलाक एखादो शर्ट भेट दिला आसुये आनी तो ताणें आपणाल्या आंगार चडयला आसुये. हातून गुन्यांव तो कसलो? आमचे मंत्री विदेशांत वचून



थंयच्यो भेटी स्विकारिनात? सोनियाजी हेरशी विदेशी. पूण ती चडशी भारतीय पद्धतीन न्हेसता आनी सदांच ह्याच देशाची राष्ट्रभास- हिन्दी उलयता. ह्या गजालींची जांणी केन्ना तोखणाय करुंक ना तांकां तिच्या पुताचो टी- शर्ट वयर काडपाचो नितीक अधिकार ना. आमी तर्रें सगळ्योच गजाली राष्ट्राचो मान राखून खंय गा करतात? देशाचो राष्ट्रध्वज खरें म्हणल्यार खादीचोच आसूक जाय.

पेडणे तालुको म्हळ्यार सैमाची खणच न्हय, जाल्यार शेजारच्या राज्यांच्या एकवटाची, देसाक महासत्ते कडेन व्हरपाची वाट. त्या तालुक्यांत जावपी मोपा विमानतळ गोंया भायरच न्हय देसा भायर राबीत्याक आशिल्ल्या गोंयकारांक एकठांय हाडटलो हातूंत दुबाव ना. गोंयच्या विखुरिल्ल्या घराब्यांतले भाव. भयणी मोपा निमतान परतून घरा येतले तेन्ना तांकां एक घर कमी पडटलें म्हणून आदींच चार भावांनी चवगांच्या नांवार भूंय विकती घेवन दवरल्या, घरांय बांदून भाड्याक दिल्यांत. मोपा विमानतळ आयज ना फाल्ग्यां जातलोच आनी थंयच पेडणे तालुक्याच्या लागसारल्या बार्देश तालुक्याकय म्हत्व येतलें, हाची आदल्या लोकप्रतिनिधींक खबर आशिल्ली. सत्तरी, दिवचल तालुके भांगरभूंय मोपा वांगडा जातले, तेन्नाच दक्षीण गोंयांतल्या तालुक्यांतल्या वेवसायिकां मुखार फुडें कशें वचप हे प्रश्न उपरासतले. अशा वेळार तांकां सरकार मार्गदर्शन करीत व्हय? सरकाराची ती लागणूक आसपाकच जाय. फकत आपलो मतदारसंघ न्हय जाल्यार राज्य ही खंयच्याय मुख्यमंत्र्यांची मोख आसपाक जाय. साठ वर्सां सावन मोपा विमानतळाचें सपन पळोवपी आदले मुख्यमंत्री प्रतापसिंह राणे आयज खोशी आसतले. तांचीं सून, पुता वांगडा आसा, त्याभायर नातरांय व्हड जाल्यांत. मोपा विमानतळ जातकच गोंयचो विकास कसो जावचो हें तांणी थारायल्लें आनी तेच वाटेन मुख्यमंत्री डॉ. प्रमोद सावंत वचपाचो विचार करता आसूंक जाय. गोंयचे सांगें, केपें, सत्तरी, काणकोण, धारबांदोडें हे तालुके गोंयच्या फुडाराची दिका थारायतले अशें तेन्ना श्री. राणे आनी तांचें उपरांत चड तेंप राज्याचो कारभार सांबाळपी आदले मुखेलमंत्री मनोहर पर्रीकर हांणी चिंतिल्लें. गोंयच्या उद्येगपतींचे भेटेक ते मुजरत वताले. उद्येगपतींनीय सरकाराक सदांच सांगात केल्लो. अदानी, अबानी देस महासत्ते कडेन व्हरपाक आदार दितात जाल्यार गोंयच्या उद्येगपतींची फुडली पिळगी आपले परीन मोपाचे मजतीक धांवन येवचीना अशें न्हय. तांचे कडेन भासाभास करपाची संद मुख्यमंत्री, उद्ये-गमंत्र्यांनी घेवची.

उद्येगमंत्र्यांनी स्वतःच्या उद्येगांत आनी पंचायतींनी घुस्पून रावपा बदला

75 दिसांचे मोहिमेंत देड हजार टन कोयर एकठांय करपाची मोख दवरल्या. अडेच म्हयन्यांनी जर इतलो कोयर, तोय 75 दर्यावेळांचेर, जाल्यार उरिल्ल्या साडेणव म्हयन्यांत कितलो कोयर जाता आसतलो? हातूंत उरिल्ल्यो दर्यावेळो, दर्यादेगो धरुंक नात. हो हजारांनी टन कोयर फक्त वेळो आनी देगां वयलो!! लोकवस्तीच्या आशीकुशीक आसा ती जमीन उरली. थंयूय कोयर फात्ल ना. पर्यावरण, दर्या वेळो, हवामान संरक्षण हांचो नितळसाणे कडेन लागींचो संबंद आसा. ताका लागून

दरेका नागरिकान जापसालदारकेन वागपाक जाय. हांवें एकल्यान कोयर उडयलो म्हूण कितें जातलें, ही वृत्ती आमकां घातक थारल्या. फुडाराक आनीक चड घातक थारतली. दर्याच्या प्रदुशणाक लागून नुस्तें, वनस्पती मेल्यात. मरत आसात. चड तकली फोडपाची गरज ना. 30 वर्सां पयलीं तरातरांचें नुस्तें मेळटालें. आयज तातूंतलें कितल्या जातींचें नुस्तें उरलां, ताचो फक्त वयले वयर नियाळ करचो,

कुशाळटाय हीच नवे शिक्षण नितीची चावी आसा, ती भ्रश्टाचार पयस करतलीच, नवे दिकेन गोंयकारांक व्हरतलीच आनी....

सरकारांतले वरिष्ठ मंत्री ह्या नात्यान वावर करपाक जाय. तांच्या माथ्या-ववयले वीजच न्हय हेर घोटाळ्यांचे वजें सोंपेपणान देंवचे ना हें मतींत घेतल्यार मुख्यमंत्र्यांनी तांच्या उद्येग खात्यार नदर दवरचीच पडटली. तेय एका तेंपार येणावळ (महसूल) मंत्री आशिल्ले हें विसरुंक येवचें ना. ते मंत्रीपदार आशिल्ले तेन्ना बार्देश, पेडणेच न्हय जाल्यार दिवचल वाठारांत भूंय विकपाचे गैरवेव्हार जाल्ले, अशे आरोप जाताले ताचें कितें? तोरचे दाळीच्या घोटाळ्यांत जशे आनीक सात- आठ अधिकारी आसात अशें मुख्यमंत्र्यांनी उसरां सांगलां तशेंच भूंयखंड घुस्पागोंदळांत आनीक अधिकारी नासतले अशें म्हणूंक येतलें व्हय? मामलेदार एकाच तालुक्यांत स- स वर्सां कामार आसात तांचेर तरसाद आसत व्हय?

सरकारान वेवस्थीतपणान अधिकाऱ्यांक विश्वासांत घेतल्यार, तांच्यो बदल्यो करतना तांचे कडेन भासाभास केल्यार विकासकामांचेर परिणाम जावचो ना. सरकारान भ्रष्टाचारा आड झुजतना एक- दोन मंत्र्यांक कुशीक केल्यार समेस्तांक अजाप जावचें ना. आदीं फकत सत्तरीच्या खाश्यांच्या भाटांच्यो काणयो सांगपी आतां दिवचल, दाबोळे, कुड्डाळेच न्हय जाल्यार शिरोडें, मडकयच्या भाटकारांच्या दानतीची काणी आयकतना पयसो खंयच्यान येता, पयसो खंयच्यान वता तातूंत सरकारांतच आपालिपा चल्ता, त्योय काणयो सांगत?? जोड सचिवांच्यो बदल्यो वर्सांची वर्सां कित्याक जावंक नात? सरकारांत सेवा दिवपी नव्या कर्मचाऱ्यांची भरती जावप शक्य आसा, काय केंद्रीय पावंड्यार चल्त्या तशेंच कर्मचारी खात्यांत भरल्यात? तशें जालां आसत जाल्यार उंचेल्या न्यायालयान एका आदेसा वरवीं एकाच वेळार हजारांनी कर्मचाऱ्यांक घरा धाडल्यार कशें जातलें? पयलींच्या सरकाराच्या तेंपा वेल्या पुर्व रोजगार येवजणे वरवीं सेवेंत आशिल्ल्याचें कितें जाला? ते येवजणेचे रुपांतर रोजगारपूर्व प्रशिक्षणांत जालां आसत जाल्यार ताका कायद्याचे घट चवकटीचें बळ मेळचें.

मोपा विमानतळाचे बांदावळींत सरकारांतल्यान भायर सरिल्ले कंत्राटी कामगार आसतलेच तशेंच पाच- सात वर्सां साबार कंत्राटाचेर, कृषीमित्र



मजा म्हळ्यार जे घराणेशायेक विरोध करतात तेच आंकवारपण वयर काडटात. खरें म्हणचे आंकवारपण घराणेशाय सोंपयता.

हो निजाचो भारतीय भेस न्हय. आमचो मुळचो भारतीय वेश म्हळ्यार बंड्यो, पुडवीं, वालें, लुंग्यो, लेंगे, काशट्यां बी. फिरंगी पेहराव करणाऱ्यांक स्वदेशीचेर उलोवपाचो हक्क ना. पुणून न्हेसपां म्हत्वाची नात. भायल्या पेहराव्या परस भितरलें मन अदिक म्हत्वाचें. ह्या संदर्भात भोवच गाजिल्लें एक आदलें फिल्मी गीत बोधदिणें आसा. कवी शैलेंद्र हांचे हें गीत मा. मुकेशान गायलां. ह्या पदाच्या पयल्या कडव्याचीं उतरां अशीं आसात : मेरा जूता है जपानी ये पतलून इंग्लिस्तानी सर पे लाल टोपी रूसी फिर भी दिल है हिदुस्थानी। कुडी वयलें टी- शर्ट म्हत्वाचें न्हय. मन म्हत्वाचें. मन हिदुस्थानी आसल्यार पुरो. राहुलाच्या टी- शर्टा प्रमाण कांय जाण आतां ताचे आंकवारपण वयर काडूंक लागल्यात. खरें म्हणचे लग्न जावप वा आंकवार रावप हो जाचो-ताचो खाजगी विशय. राहुलजी ‘भारत जोडो’ यात्रेक भायर सरला. सत्यनारायणाच्या पुजेक बसूंक ना. आनी सगळेच जाण कितें लग्न जायनात. आमचे खुबशे साधू- संत ब्रह्मचारी आसात. मजा म्हळ्यार जे घराणेशायेक विरोध करतात तेच आंकवारपण वयर काडटात! खरें म्हणचे आंकवारपण घराणेशाय सोंपयत.

शर्ट ह्या इंग्लीश उतराक हिंदी भाशेंत ‘कमीज’ म्हण्टात. कोंकणींत ताका ‘खोमीस’ म्हण्टात आनी मराठींत ‘सदरा’. सदऱ्या वयल्यान एके काणयेची याद जाता. एक राजा आसता. पूण तो सदांच दुख्खी आसतालो. देखून ताका कसोय करुन सुखी जावंक जाय आसलो.

म्हणटकच प्रदुशणाचो पांवडो खंय पावला, तें कळटलें. प्लास्टिकाचें उत्पादन जो मेरेन उणें जायना, तो मेरेन प्रदुशण कमी जावचें ना. निदान प्लास्टिक नश्ट करपी विशाणू तयार करपाचेर वा मातयेंत विघटन जावपी प्लास्टिक तयार करपाचेर शास्त्रज्ञांनी भर दिवपाक जाय. उजो लावन प्लास्टिक काबार करप भलायकेक घातक. दर्या आनी दर्यावेळो बुरश्यो करपांत प्लास्टिकाचोय हात आसा, हें वेगळें सांगपाक नाका. दर्यावेळांचेर पर्यटक वा हेर कोणी बुडपाक जायना, म्हूण जीवरक्षक दवरतात. तशे प्लास्टिक वा तत्सम कोयर करप्यांक दंड दिवपाक खासा सुरक्षा रक्षक दवरुं येतात. कोयरा बल्लां दवरलीं म्हूण लोक कोयर करपाचे सोडीनात. हातूंत सुशिक्षीत लोकूच चड आसतात, अशें दिसून आयलां. गोंयांतल्या कांय शारांनी, गांवांनी समाजसेवी संस्था दर सप्तकात नितळसाण मोहीम आयोजित करतात. तांकां दर खेपे 3-4 साक भरुन कोयर मेळटाच. हाचो अर्थ नितळसाण करप्यां परस कोयर करपी लोक चड आसात. कोयर कित्याक जाता, ताचो अभ्यास करुन मुळाचेरुच घाव घाले बगर ही समस्या सुटावी जावची ना.

होमखण

म्हणून वावुरतकीच वाजेवन खात्यांतलीं कामां सोडून वचपीय आसुये. सरकारी अधिकारी एका तेंपार आपलीं भुरगीं सरकाराचे सेवेंत उरचीं हे खातीर फाटल्या दारान तजवीज करताले, तें हाचेफुडें बंद जावपाक जाय. सरकाराची मान्यताय घेनासतना म्हामंडळांचे सेवेंत आशिल्ल्यांची सरकारान चवकशी केल्यार कर्मचारी भरतेंतले व्हड घोटाळे उक्ते जातले. कर्मचारी भरती आयोग, लोकसेवा आयोग, लोकायुक्त कार्यालयांनी दिसपट्टे यो- वच करता ताची म्हायती आतां सरकाराक सोंपेपणान मेळप शक्य आसा. सरकाराची सीसीटीव्ही यंत्रणा व्हड जासूसी करता, पूण त्या वावरांतच न्हय जाल्यार रोबोटिक्स, कोडिंग कामकाजांत आशिल्ले अधिकृत सरकारी अधिकारी आसात? तांचें शिक्षण कितलें जाला? फकत प्रशिक्षण दिल्ल्यांक मोपा विमानतळार सुरवेक सेवेंत घेतिल्ल्यांक विमान-तळच्या कामकाजा संबंदी शिक्षणाची सक्ती कंपनीन केल्या, अशें कळटा. विमानतळ सेवे संबंदी शिक्षण दिवपाक कुशाळटाय केंद्र सुरु करतनासुद्धा सरकारान पात्रताय तपासूनच शिक्षक भरती करची. कुशाळटायेंत सुद्धां उंचेल्या तांकीची कुशाळटाय म्हत्वाची. गोंयची आयआयटी तशें मनीसबळ तयार करीत व्हय? गोंयचे आयआयटींत थळावें मनीसबळ आसपाक जायच आनी तें पुराय वेळ शिकोवपी, 65 वर्सां परस उणे पिरायेचें आसचें, हाची जतनाय सरकारान घेवपाक जाय.

तशें पळेल्यार आयआयटी परस आयटीआय - कुशाळटाय शिक्षणाक म्हत्व येता, आयटीआय कुशाळटायेंचें शिक्षण दिता आनी तातूंतल्यान 35 ते 40 हजार रुपया म्हयन्याक जोडप शक्य आसा. कुशाळटायेंतल्यान उद्येग उबारपाचे आनी दक्षीण गोंयांतय विमानतळ सेवा, वेव्हारा विशीं शिक्षण दिवपी आयटीआय केंद्रां उबारुन, कुशाळटाय शिक्षणाचें विद्यापीठ गोंयांत हाडपाचे येल सरकारान करपाक जाय.

कुशाळटाय हीच नवे शिक्षण नितीची चावी आसा, ती भ्रश्टाचार पयस करतलीच, नवे दिकेन गोंयकारांक व्हरतलीच आनी तशें करतना देसांतल्या लोकांक गोंय म्हळ्यार कुशाळटायेची भूंय हो मंत्र दितली, अशी आस्त बाळगूया.

	
सुहासिनी प्रभुणांवकार	
9881099260	

■ **मुद्रक आनी प्रकाशक प्रमोद आचार्य** हांणी प्रुडंट मिडिया (गोवा) प्रा.लि. गोंय हांचे वतीन हें पत्र एलेगंट ऑफसेट

प्रिंटर्स प्रा. लिमिटेड, प्लॉट नं. 234, थियो इंडस्ट्रीयल इस्टेट करासवाडो, म्हापशें-गोंय हे सुवातेर **छापून** दुसरो

माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हांगां **प्रकाशीत** केलें.

■ **संपादक: महेश महादेव दिवेकार** (पीआरबी कायद्या खाला संपादकी जबाबदारी)

■ **पणजी कचेरी**: दुसरो माळो, फोर्थ इस्टेट (कामत मॅट्रोपोलीस) सांत इनेज, पणजी-गोंय हे सुवातेर उजवाडायलें. फोन नं. **2405952**.

■ **ई-मेल: bhaangarbhui@gmail.com** (बातल्या खातीर) **bhaangarbhueditorial@gmail.com** / (लेख आनी

साहित्या खातीर) / **bhaangarbhuinadv@gmail.com** (जागरातीं खातीर), ■ **सुचोवणी**: अंकांत व्यक्त जावपी मतां कडेन संपादक-प्रकाशक-मालक सहमत आसतलेच अशें ना. मजकुराची जापसालदारकी बरोवपी- जायरातदार हांची आसतली.



घुडूलो : बारशीं पुनवेची परंपरा

श्रावण - भाद्रपदांत नव्या परब जाता, त्या दिसाक सुरवात जाता बारशीं पुनव. म्हणल्यार नवी लग्न जाल्ली चली आवयच्या घरा वता. नव्या परबेक व्हंकले घरांतलें कांय जाण रातचे तिच्या घोवागेर येतात आनी व्हंकलेक आवयच्या घरा व्हरतात. कांय दीस ती आवयगेर रावता. नवी लग्न जातात तांचें बारशीं पुनव हें निमाणें शास्त्र. जेन्ना व्हंकल बारशीं पुनवेक आवयच्या घरा वता तेन्ना ती वांगडा घोवाच्या घरच्यान नेवच्यो, कोरुण्यो (नेवच्यो) वडे अशें तरेचे गोड जिनस करुन व्हरता. बारशीं पुनवेक वतात तीं कांय जाणां चवथ आपले आवयगेर करुन घोवा घरां येतात जाल्यार कांय जाणां एक आठवडो रावून चवथ आपल्या घोवा घरा करतात. हो पुराय तरेन तांचो निर्णय आसता.

जशीं बारशीं पुनव जाता तशीच प्रथा आसा, घुडूलो बांदपाची!! नवी व्हंकल आवयच्या घरां येवन तो बांदतात. भाद्रपद - आश्विनांत घुडूलो जाता. घुडूलो गांवच्या वाड्यार आशिल्ले मुखेल गांवकारा घरांत बांदतात. घुडूलो चलयोचो आनी चल्यांचो वेगळो जाता. तांचें थळूय वेगळें, घुडूलो म्हणजे, आळवा पानां घेवन तातूंत उदक घालून भाकरी आनी नाल्लाच्या वळ्यांनी गुथून घराच्या पाकाश्याक (छप्पर) बांदप. घुडूलो तयार करपाची एक पद्दत आसा. चली आळवां पानां काडटा. मागीर बांयचेर वचून कळसो भरुन उदक हाडटा. उपरांत आळवा पानांत उदक घालतात आनी भाकरी आनी नाल्लान तें घड गुथतात. मागीर घराच्या पाकाश्याक घुडूलो बांदता. तो तयार करतना घरांतली ल्हान भुरगीं ,तरणाटी आनी बायलो आसतात, पूण घुडूलो फक्त घरांतलें लग्न जाल्लें चलीच बांदता.



गांवच्यो लग्न जाल्ल्यो चलयो गांवकार वेळीपाच्या घरां वचून भाकरी खातात आनी उपरांत घराच्या पाकाश्याक बांदिल्ल्या घुडूल्याक बुराक मारतात. तातूंतल्यान पडटा तें उदक तोंडांक लायतात आनी आपल्या घरां परततात. पूण, पाकाश्याक बांदिल्लो घुडूलो पुराय तरेन सोडीनात. ताका बांदिल्ली भाकरी आनी नाल्ल पागी (घरची पागी म्हणपा फाटलें कारण आमकां सगळ्या परबांक पागी जाय पडटात) येवन सोडटात आनी व्हरतात. घुडूलो जालो की बारशीं

पुनव सोंपता. घुडूलो प्रथा सोंपले उपरांत चलयो आपल्या घोवा घरां वतात. ही आगळी अशी प्रथा, बऱ्याच वाचप्यांनी ते विशीं पयलेच खेप आयकलें आसतलें?



रवेता गांवकर
8262937557

तरणेंपण

हे मना, हे मना
आयक रे म्हज्या तरण्या मना
सांगता तुका अणभव म्हजो
घे रे तुज्या कानार मना

आवयक, बापायक मान दी
सांगण्याक तांच्या कान दी
आशिर्वाद सदांच तांचो तुजेर
जिवीत सफल जातलें तुजें

वापर हो मोबायल फोन
बऱ्या कामाक, न्हय वायटाक
आतांच्या तेंपार मॅसेजी धाडटात
मनीस आसल्यार लेगीत सामकार

भावनांनी बुडूं नाका चडी
कोणूय फायदो तुजो करी
खंयचेय परिस्थितीक फुडों कर
जावन एक मनीस धीट

तरण्या काळजाच्या खांद्यार
मेळटलीं तुका सुकण्यां पिलां
मोगान पडून तूं फटोवशी मात
जीण पिशवावरी तूं सारशी
लावन फुडाराची वाट



दुसऱ्याक दिवं नाका दुख्ख
सदांच चित तांचें सूरूख
ज्या मापान तूं करतलो वायट
त्याच मापान तुका मेळटलें
वायट
असिमा कुलासो
9075540624

बेठोच त्रासांत तूं पडूं नाका

आयक रे म्हज्या गोंयकार भावा
येरादारीचे नेम तूं मोडूं नाका
गाडी, बायक तुजी वापरतना
सोरो पिवून ती चलोवं नाका
बेठोच त्रासांत तूं पडूं नाका....

राँग सायडीन ओव्हरटेक बाबा
केन्नाच करपाचें तूं वितूं नाका
सिग्नल केन्नाच मोडूं नाका
ओव्हर स्पिडीन गाडी चलोवं नाका
बेठोच त्रासांत तूं पडूं नाका....

हेल्मेट, सिट बेल्ट तू सदांच वापर
जीव तुजो मोलादिक हें लक्षांत दवर
लोकांक त्रासांत उडोवं नाका
आपल्यांकय दुख्खांत लोटूं नाका
बेठोच त्रासांत तूं पडूं नाका....

कायदे सगले बऱ्याकच आसतात
सत हें केन्नाच तू विसरूं नाका
चकचकीत सगले रस्ते पळोवन
स्वतःचो कंट्रोल घालोवं नाका
बेठोच त्रासांत तूं पडूं नाका....

दोकुमेंट गाडयेचे गाडयेंतच दवर
गाडये भलायकेचेर लक्ष दवर
गाडी बरी तर प्रवास बरो



मर्तीत दवर, केन्नाच तें विसरूं नाका
बेठोच त्रासांत तूं पडूं नाका....

सरकाराचेर मागीर सदचे भशेन
त्रोसावां बेटींच मारूं नाका
कायदे मोडून गुन्यांवकारी जावन
बेठोच त्रासांत तूं पडूं नाका....आनी
दुसऱ्यांकूय त्रासांत उडोवं नाका



सुरेश जयवंत नायक
9850471083



कांदोळे ड्रग्स आड जनजागृती कार्यावळीक सेंट तेरेझा हायरकुलाच्या शिक्षक आनी विद्यार्थ्यां वांगडा हाजीर आशिल्ले कळंगूट पुलीस स्टेशनाचे निरिक्षक दत्तगुरु सावंत, किशोर रामानन आनी हेर.

ड्रगज विरोधी मोहिमेंत जागृत जायात

पुलीस निरिक्षक दत्तगुरु सावंत हांचो विद्यार्थ्यांक उलो

■ भांगरभूंय । प्रतिनिधी

म्हापशें: ड्रगज हो समाजा खातीर घातक पदार्थ आसा. ह्या पदार्थाचें सेवन करचें न्हय. ताचे भकीक पडचें न्हय. कोणूय ड्रगज बाळगिता जाल्यार ताची म्हायती पुलिसांक दियात आनी एक जागृत नागरीक जायात, असो उलो कळंगूट पुलीस स्टेशनाचे निरिक्षक दत्तगुरु सामंत हांणी मारलो. कांदोळेच्या सेंट तेरेझा उच्च माध्यमीक विद्यालयांत आयोजीत केल्ले ड्रगज विरोधी जनजागृती कार्यावळींत सामंत उलयताले.

ह्या वेळार पुलीस निरिक्षक किशोर रामानन, प्राचार्य रिटा डिसिल्वा, हवालदार केशव नायक आनी हेर सहकारी पुलीस आनी शिक्षक तशेंच सुमार 300 विद्यार्थी हाजीर आशिल्ले. पुलीस आपले तरेन ड्रगज विरोधी कारवाय करुन ड्रगज पेडवर्सक अटक करतात आनी हाचेर नियंत्रण मेळोवपाचो यत्न करतात. ही कारवाय करुन लेगीत कांय जाण ड्रगज घेतातूच, ही सत्यस्थिती आसा. पुलीस ड्रगज विरोधी जनजागृती करतात. विद्यार्थ्यांनी पुलिसांचे हे मोहिमेंत वांटकार

जाले जाल्यार ड्रगज वेव्हाराचेर पुराय नियंत्रण मेळोवप शक्य जालतें. एक सुजाण नागरीक म्हूण विद्यार्थ्यांनी हे मोहिमेक आदार केलो जाल्यार पुलिसां खातीर तो प्रेरणा दिवपी कामगिरी थारतली, अशें निरिक्षक सावंत हांणी सांगलें. हे कार्यावळी निमतान विद्यालया वतीन विद्यार्थ्यां खातीर उलोवपाची आनी पोस्टर सर्त आयोजीत केल्ली. सर्तींतल्या जैतिवंतांक पुलीस निरिक्षक सावंत आनी रामानन हांचे हस्तुकीं इनामां भेटयलीं. ह्या वेळार प्राचार्य रिटा डिसिल्वा हांणीय विचार मांडले.

काणकोण भाजपा मंडळा वतीन फाल्यां सावन ‘सेवा पंद्रस’

■ भांगरभूंय । प्रतिनिधी

काणकोण: प्रधानमंत्री नरेंद्र मोदी हांच्या वाडदिसा निमतान भाजपाच्या काणकोण मंडळान 17 सप्टेंबर ते 2 ऑक्टोबर मेरेन ‘सेवा पंद्रस’ निमतान काणकोण मतदारसंघांत साबार कार्यावळीचें आयोजन केलां.

कार्यावळींच्या आयोजना संबंदांत श्रीस्थळ पंचायत सभाघरांत 15 सप्टेंबराक बसका जाली. हे बसकेंत अनुसूचीत जाती जमाती मोर्चेचे अध्यक्ष प्रभाकर गांवकार हांणी मार्गदर्शन केलें. ह्या वेळार माचयेर मंडळ अध्यक्ष विशाल देसाय, नगराध्यक्ष रमाकांत नायक गांवकार, महेश नायक, डॉ. पुष्पा अय्या, सरपंच फातिमा फर्नांडीस, आनंदु देसाय, प्रतिजा बांदेकार, सजल गांवकार, सुनील पैगीणकार, चंदा



‘सेवा पंद्रस’ निमतान आयोजीत केल्ल्या कार्यावळींची म्हायती दितना प्रभाकर गांवकार. कुशीक विशाल देसाय, महेश नायक, चंदा देसाय आनी हेर.

देसाय, नगरसेवक हेमंत नायक गांवकार, नारसिको फर्नांडीस आनी हेर मानेस्त हाजीर आशिल्ले. 17 ते 2 ऑक्टोबरा मेरेन कार्यावळ घडोवन हाडपाची जापसालदारकी हाजीर

आशिल्ल्या कार्यकर्त्यांनी घेतली. तातूंत रस्तदान शिबिरांत वांटो घेवप, काणकोणां भलायकी तपासणी शिबिर घडोवन हाडप, उणी नदर आशिल्ल्यांक गरजेची सामुग्री दिवप, श्रीस्थळ आनी खोतीगांव पंचायत

वाठारांत रेंपें लावप, जांणी कोरोना विरोधी बुस्टर डोस घेवूंक ना तांकां ते संबंदांत जागृत करप, लोलयें पंचायत वाठारांत शिबिरां आयोजीत करप, 24 सप्टेंबराक ‘जल ही जीवन है’ ह्या उदक वाटयत

विशया वयलीं पत्रकां घराघरांनी वितरीत करप, हेर राज्यांतल्या कामागारां कडेन संबंद सादप, ‘क्वोकल फॉर लोकल’ खाला थळाव्यांनी तयार केल्ल्या म्हालाक उर्बा दिवप, त्या म्हालाचो विक्री करपाचे नदरेन जागृती करप, मोदी @ 20 हे संबंदान प्रधानमंत्री मोदी हांचे विशीं बरयिल्ल्या घोळट्या वाचपपत्रा वरवीं हाडिल्ल्या पुस्तकांची विक्री करप, ल्हान भुरग्यां कडल्यान शुभेत्सा पत्र तयार करुन घेवप, 25 सप्टेंबराक काणकोणांतल्या सगळ्या 59 बुथांचेर पंडीत दीनदयाल उपाध्याय हांची जयंती मनोवप, जाल्यार 2 ऑक्टोबराक गांधी जयंतीन ह्या ‘सेवा पंद्रस’ची सांगता जातली, अशी म्हायती मंडळ अध्यक्ष विशाल देसाय हांणी दिली. दिवाकर पाणी हांणी सुत्रसंचालन केलें आनी उपकार मानले.

ज्ञानप्रसारकांत मनयलो हिंदी दीस

■ भांगरभूंय । प्रतिनिधी

म्हापशें: म्हापशेंच्या ज्ञानप्रसारक विद्यालयांत हिंदी दीस मनयलो. हे कार्यावळीक मुखेल सोयरे म्हूण विद्यालयाचे मुख्याध्यापक गुरुदास पालकार हाजीर आशिल्ले. विद्यार्थीनी समृद्धी आचरी हिणें सुरवेक नाच सादर केलो. मुख्याध्यापक पालकार हांणी हिंदी दिसाचें म्हत्व आनी आमचे राष्ट्र भाशे विशीं थोडे भितर म्हायती दिली.

ह्या दिसा निमतान हिंदी विभागा वतीन विद्यार्थ्यां खातीर देशभक्तीचेर आदारीत गीत गायन सर्त आयोजीत केल्ली. यत्ता धावो वर्गांच्या गायन हे सर्तीचें पयलें इनाम मेळयलें. दुसरें इनाम यत्ता सवीं आनी तिसरें इनाम यत्ता आठवींच्या गायन मेळयलें. सर्तीचें परिक्षण सीमा ढवळे आनी हिणें सुरवेक नाच सादर केलो. मुख्याध्यापक पालकार हांणी हिंदी दिसाचें म्हत्व आनी आमचे राष्ट्र भाशे विशीं थोडे भितर म्हायती दिली.



गीत गायन सर्तींतल्या जैतिवंतांक इनामां भेटयतना मुख्याध्यापक गुरुदास पालकार.

मुख्यध्यापक पालकार हांचे हस्तुकीं जैतिवंतांक इनामां भेटयलीं.

सुत्रसंचालन शमा केणी हांणी केली जाल्यार सार वेंस्कार हांणी उपकार

मानले. राष्ट्रगितान कार्यावळीची सांगता जाली.

कलांगणाचो 6-10 ऑक्टोबराक कलारंग महोत्सव

रुप्या वर्सा निमतान मडगांवां खाशेली कार्यावळ

■ भांगरभूंय । प्रतिनिधी

मडगांव : मडगांवची कलांगण ही संस्था ह्या वर्सा 25 वर्सां पूर्ण करता. ते निमतान 6 ते 10 ऑक्टोबराक मडगांवाच्या रवींद्र भवनांत कला आनी संस्कृती खाते आनी रवींद्र भवन हांच्या जोड पालवान ही संस्था आपलो 20 वो कलारंग महोत्सव मनयतली अशी म्हायती कलांगण संस्थेचे अध्यक्ष राजीव शिंक्रे हांणी पत्रकार परिशदेंत दिली.

ह्या वेळार आदले संस्थापक अध्यक्ष राजेंद्र तालक, आदले अध्यक्ष संजय तलवडकार, सचीव रंजिता पै, भांडारी मांगिरीश काकोडकार आनी महेश पै काणे हांची उपस्थिती आसली. ह्या महोत्सवांत तरेकवार कार्यावळी सादर करतले अशें तांणी सांगलें.

संस्थापक अध्यक्ष राजेंद्र तालक हांणी 2001 वर्सा सावन हो महोत्सव



पत्रकार परिशदेंत उलयतना कलांगण संस्थेचे अध्यक्ष राजीव शिंक्रे. कुशीक सचीव रंजिता पै, भांडारी मांगिरीशा काकोडकार, आदले संस्थापक अध्यक्ष राजेंद्र तालक, संजय तलवडकार आनी महेश पै काणे.

सुरू केला. आंतरराष्ट्रीय दर्ज्याचे कलाकार ह्या महोत्सवांत आयले. तातूंत उस्ताद अमजद अली खान, पंडित हरिप्रसाद चौरासिया, पंडित शिवप्रसाद शर्मा, राहुल शर्मा, स. किशोरी आमोगणकार, प्रभा अत्रे, सिने कलाकार अनुपम खेर, नसरुद्दीन शहा, रणजीत कपूर, स्नेहनाझ पटेल, पेरेश रावल, कुलभुषण खरबंदा, सुलभा आर्या आनी सचिन खेडेकर हांचो आस्पाव आसलो.

कलांगण संस्था गंधर्व महाविद्यालय, मिरज हे संस्थे कडेन संलग्न आसा. गंधर्व परिक्षा घेतात. अलंकार कोर्स शिकयतात. सुरवातीक फकत 40 विद्यार्थी आसले. आयज सुमार 600 विद्यार्थी हांगा प्रशिक्षण घेतात. तबला, सितार, हार्मोनियम आनी पॅंटींग दनपरां 3 ते 8 वरां मेरेन पुराय सप्तकांत शिकयतात अशी म्हायती तालक हांणी दिली.



कुडतरी भाजप मंडळाचे बसकेंत उलयतना कार्यावळ इनचार्ज शर्मद रायतूरकार. कुशीक डॉ. स्नेहा भागवत, विन्सी क्वाद्रूस आनी हेर मानेरस्त.

कुडतरी भाजपा मंडळाचे बसकेंत ‘सेवा पंद्रस’ कार्यावळीचेर भासाभास

■ भांगरभूंय । खबरांमेज

मडगांव : कुडतरी भाजप मंडळाची एक बसका 13 सप्टेंबराक सांजवेळा 6 वरांचेर आलेंम, रायच्या मिंगेलीन डिसोझा हांच्या निवासस्थानार जाली. हे बसकेंत मंडळाचे पदाधिकारी आनी 90 वांगडी आनी समर्थक हाजीर आसले.

केंद्रांतल्या भाजप फुडारपणान 17 सप्टेंबर ते 2 ऑक्टोबर मजगतीं देशव्यापी सेवा पखवडा (सेवे खातीर पंद्रस) जाहीर केला. सेवा पखवडा मनोवपा खातीर कुडतरी भाजप मंडळा खाला विंगडविंगड कार्यावळी

आयोजीत केल्यात. ह्या कार्यावळींची आंखणी आनी रुपरेशा थारावपा खातीर ही बसका आपयिल्ली.

कुडतरी मतदारसंघांतले कार्यावळ इनचार्ज शर्मद रायतूरकार हांणी बसकेंत उलोवप केलें आनी पुराय कुडतरी मतदारसंघांत सेवा पखवडा खातीर ज्यो कार्यावळी आंखल्यात ताची पुराय म्हायती दिली.

हे बसकेक डॉ. स्नेहा भागवत, कुडतरी मंडळाचे कार्यकारी अध्यक्ष निळकंठ एकावडे, कोंकणीचे वावुरपी विन्सी क्वाद्रुश, मेहवूब मंकंदर, कॉमिडियन रिचर्ड कुलासो, सोमनाथ बाबा आमोणकार, मिंगेलीन

डिसोझा, जेम्स डिकॉस्ता, झेव्हियर फर्नांडीस, कवीनी डिकॉस्ता, मान्युएल रॉड्रिगोस आनी हेर मानेरस्त हाजीर आसले.

हे कार्यावळींत मुफ्त वैजकी शिबिरां, रक्तदान शिबीर, नितळसाणी मोहीम, वृक्षलागवड, क्लोक्ल फोर लोकल आदी उपक्रम करपाचें निश्चीत जालें. अॅथ्लीनी बाबोझा हांणी कार्यावळीची रुपरेशा सांगली आनी ह्यो कार्यावळी कश्यो आंखच्यो हेंवूय सांगलें.

निळकंठ एकावडे हांणी येवकार दिलो जाल्यार डॉ. स्नेहा भागवत हांणी उपकार मानले.

कुंकळ्ळी पालिका मंडळाचें काम पारदर्शक : नगराध्यक्ष लक्ष्मण नायक

■ भांगरभूंय प्रतिनिधी

मडगांव: कुंकळ्ळी पालिका मंडळाचें काम पारदर्शक आसता. तातूंत एका पयशाचोय भ्रश्टाचार ना. जर कोणाक भ्रश्टाचार जालो अशें दिसता तर तांणी पुराय सयत म्हजे कडेन येवचें अशें आम्हान कुंकळ्ळी पालिकेचे नगराध्यक्ष लक्ष्मण नायक हांणी मडगांवां घेतिल्ले पत्रकार परिशदेंत दिलें.

ह्या वेळार उपनगराध्यक्ष अॅन्थोनी झेव्हियर आनी हेर सत्ताधारी गटाचे नगरसेवक हाजीर आसले.

हावें सुमार 420 पथदीप खरेदी केल्यात. दर एका नगरसेवकाक 28 पथदीप दिल्यात. कोटेशन पुराय पारदर्शकपणान पालिका मंडळ, पालिका मुख्याधिकारी आनी पालिका अधिकारी हांच्या मुखार केलां. मात युवक काँग्रेसीचो फुडारी साई देसाय हो हावें पालिकेत भ्रश्टाचार केल्ल्याचो जो आरोप करता तो चुकीचो आसा अशें लक्ष्मण नायक हांणी सांगलें.

ताणें भ्रश्टाचार केला म्हणपाचें सिद्द

करून दाखोवचें नाजाल्यार 15 दिसां भितर काँग्रेस पक्षांतल्यान आपल्या पदाचो राजिनामो दिवचो अशें आम्हान नायक हांणी दिलें.

हांव नगराध्यक्षपदाचो राजिनामो दिवचों ना. म्हजे शक्य आसा जाल्यार

अविस्वास थाराव दाखल करचो अशें आम्हान तांणी विरोधकांक दिले. जे मेरेन नगराध्यक्ष आसा ते मेरेन हांव फटींगपणां करचों ना. सगले नगरसेवक म्हज्या वांगडा आसात अशेंय तांणी सांगलें.

हरमलाच्या कपिला मल्टिपर्पज सोसायटीची फाल्यां आमसभा

■ भांगरभूंय । प्रतिनिधी

हरमल : हांगाच्या दि गोवा कपिला मल्टिपर्पज को. ऑप. सोसायटीची साबार आमसभा शेंनवार, 17 सप्टेंबराक सकाळीं 11 वरांचेर पंचक्रोशी हायस्कूलाच्या ज्ञानदा सभाघरांत जातली अशें संस्थेचे चॅरमन लक्ष्मीकांत पार्लेकार हांणी सांगलें.

हे आमसभेंत फाटले आमसभेच्या

अहवालाक मंजुरी दिवप, 2021-22 वर्साच्या वर्सुकी ताळेबंदाक मंजुरी दिवप, ऑडिटराची नेमणूक करप, नव्या फांट्यांचे बाबतींत मान्यताय वेवप आनी हेर विशयांचेर चर्चा जातली आनी ताचेर निर्णय घेतले. 31 मार्च 2022 मेरेन वांगडी जाल्ल्यांक हे आमसभेक वांटो घेवंक मेळटलो. संस्थेच्या वांगड्यांनी हे बसकेक मुजरत हाजीर रावचें अशें आवाहन चॅरमन पार्लेकार हांणी केलां.

■ भांगरभूंय । प्रतिनिधी

केरी-सत्तरी : भोळवाडो, कारापूर, सांखळेच्या श्री शांतादुर्गा ब्रह्मदेव कला आनी सांस्कृतीक संस्था आनी कला आनी संस्कृती संचालनालय, गोंय सरकार हांणी जोड पालवान आयोजीत केल्ली ‘संस्कृती सांज 2022’ ही लोककला नाच आनी गायन वादनाची कार्यावळ शेंनवार, 17 सप्टेंबराक सांजवेळा 4 वरांचेर जातली.

ही कार्यावळ कुडपवाडो, कारापूर, सांखळेच्या क्षेत्रपाल देवस्थानांत आयोजीत केल्या. कार्यावळीच्या उक्तावण सुवाळ्याक मुखेल सोयरे ह्या नात्यान मयें मतदारसंघाचे आमदार आनी गोंय फलोत्पादन महामंडळाचे अध्यक्ष प्रेमंर विष्णू शेट तशेंच कारापूर सर्वण जिल्हा पंचायत वांगडी महेश सावंत, कारापूर सर्वण पंचायतीचे सरपंच दत्तप्रसाद दि. कारकांदे, उपसरपंच तन्वी सावंत, पंच संतोष

गुरव, पंच उज्ज्वला का. कवळेकार आदींची उपस्थिती आसतली.

उक्तावण कार्यावळी उपरांत जावपी कार्यावळींत कुलत्वाभिनी माता मोर्ले सत्तरी हांचो दिवली नाच, श्री कोरेश्वर घुमट आरती मंडळ, लामगांव दिवचल हांची घुमट आरती, बालभवन केंद्र कारापूरचो धालो नाच, श्री शांतादुर्गा महिला फुगडी मंडळ, कारापूर सर्वणीची फुगडी, सत्तरी कलाकार संघाचो चंचय नाच सादर जातलो.

रिदेश दाभोळकार, उदय नावेंकार, दिगंबर देवारी, नमेश बोरकार, ज्ञानेश्वर गांवस, देव दळवी आनी विठ्ठल शिरोडकार हांचें गायन जातलें. प्रेमानंद कलशांवकार हांचें ऐकरी हार्मोनियम वादन जातलें. गायना खातीर योगराज च्यारी, प्रतीक धामस्कार हांची हार्मोनियम साथ आसतली तशेंच जयेश हळदणकार, ओमप्रकाश गांवस आनी प्रीतम धामस्कार हांची तबला साथ आसतली.

एचडीएफसी लायफान लाँच केली सर्वसमावेशक लाबां सयत 'क्लिकटूप्रोटेक्ट सुपर'

■ भांगरभूंय । खबरांमेज

पणजी : भारतांतल्या आघाडेच्या आयुर्विमा कंपन्यां पैकीं एक आशिल्ल्या एचडीएफसी लायफान क्लिकटूप्रोटेक्ट सुपर (Click2Protect Super) ह्या नांवाची मुजत विमो येवजण हाडल्या. हातूंत गिरायकांच्या संरक्षण विशींच्या गरजां प्रमाण

कस्टमायझेशन करप शक्य आसा आनी गिरायकांक हातूंत फकत तांणी वेंचिल्ल्या लाबां खातीर वा पर्यायां खातिरूच पयशे दिवचे पडटले.

क्लिकटूप्रोटेक्ट सुपर ही एक नॉन-लिव्हंड, नॉन-पार्टिसिपेटिंग, व्यक्तीगत, शुद्ध जोखीम प्रीमीयम वा बचत आयुर्विमो येवजण आसा. आयुर्विमो संरक्षण (लायफ कव्हर) बलप, पॉलिसीची मुजत वाडोवप,

अपघाती मरण वा असाध्य दुयेंसां खातीर संरक्षण मेळोवप आदी लवचिकता दिता आनी गिरायकांक आयज मेरेन केन्नाच मेळूंक ना अशें खरें स्वातंत्र्य दिता.

ही येवजण कुटुंबाक सर्वसमावेशक अर्थीक संरक्षण दिता. लायफ, लायफ प्लस आनी लायफ गोल्ड ह्या तीन पर्यायांतल्यान गरजे प्रमाण अनुकूल आशिल्ली येवजण

गिरायक वेंचूक शकता.

लायफ ऑपन ही येवजण वेंचून काडिल्ले मुजती खातीर आयुश्य संरक्षण (लायफ कव्हर) दिता. ताचे वरवीं गिरायकांच्या लागींच्या व्यक्तींचो फुडार सुरक्षीत उरता.

लायफ प्लस ही येवजण आयुश्य संरक्षणा खेरीज अपघाती मरण वा आसध्य दुयेंसा खातीर दितात तें संरक्षण वाडयता आनी ताका लागून

आयुश्यभरा खातीर सर्वसमावेशक संरक्षण मेळटा.

लायफ गोल् ही येवजण पॉलिसीधारकाक आयुश्य संरक्षणाची मुजत इत्से प्रमाण बदलपाची मेकळीक दिता. जे वरवीं पॉलिसीधारकाच्या लागींच्या व्यक्तींक कसलेय तरेचे जबाबदारी पासून आनी वा खर्चा पासून संरक्षण मेळटा.

सिमेन्सान भारतांत लाँच केली ओपन डिजिटल वेवसाय माची 'सिमेन्स एक्ससेलरेटर'

■ भांगरभूंय । खबरांमेज

पणजी : सिमेन्सान हालींच मुंबयंत तांचो वर्सुकी मुखेलव इव्हेंट सिमेन्स इंडिया इनोव्हेशन डे 2022 त भारतांत सिमेन्स एक्ससेलरेटर लाँच करपाची घोशणा केली.

सिमेन्स एक्ससेलरेटर ही उक्ती आनी विकसीत डिजिटल वेवसाय परिसंस्था आसा जातूंत सर्वसमावेशक, क्युरेटेड पोर्टफोलिओ हांचो आसपाव आसा. ह्या पोर्टफोलिओंत सिमेन्स आनी प्रमाणीत थर्ड पार्टीच्या डिजिटल आनी इंटरनेट ऑफ थिंग (आयओटी), - सक्षम ऑफरिंजाचो (सॉफ्टवेर, हार्डवेर आनी डिजिटल सेवा) आसपाव आसा.

सिमेन्स एक्ससेलरेटराचो उद्देश उद्देग, इमारती, ग्रिड आनी गतीशीलता ह्या सगल्या आकारांच्या गिरायकां खातीर डिजिटल परिवर्तन आनी मूल्य निर्मितीक गती दिवप हो आसा. सॉफ्टवेर, आयओटी-सक्षम हार्डवेर आनी डिजिटल सेवांचो क्युरेटेड पोर्टफोलिओ इंटरऑपरेबिलिटी,



सिमेन्स इनोव्हेशन डेत सिमेन्स एक्ससेलरेटर लाँच करतना सिमेन्स एजीचे चीफ टेक्नोलॉजी ऑफिसर आनी स्ट्रॅटेजी ऑफिसर पीटर कोर्टे आनी सिमेन्स लिमिटेडाचे वेवस्थापकीय संचालक आनी मुख्य कार्यकारी अधिकारी सुगील माथूर.

थोरताय, स्पश्टपणा आनी सेवा ह्या मुखेल डिजायन तत्वांचें पालन करता. सिमेन्स एक्ससेलरेटरांत गिरायक, भागीदार आनी विकासक हांचे मदलो परस्परसंवाद आनी वेव्हार सोपो करपा खातीर विकसीत जाल्ले बाजारपेठेची

लेगीत आसपाव आसा. सिमेन्स एक्ससेलरेटराच्या संवसारीक सादरीकरणांत भारत म्हत्वाची भूमिका करतलो. देशांतल्या आमच्या विकास केंद्रांचेर 6,000 परत अदीक सॉफ्टवेर अभियंते

आशिल्ल्यान संवसारांतल्यान आमच्या गिरायकांच्या डिजिटल परिवर्तनाच्या यत्नांक अदीक गती दिवपा खातीर भारत आघाडेर आसतलो आनी एक मुखेल केंद्र आसतलें अशें सिमेन्स एजीचे चीफ टेक्नोलॉजी ऑफिसर आनी स्ट्रॅटेजी ऑफिसर पीटर कोर्टे हांणी सांगलें.

सिमेन्स एक्ससेलरेटरा सयत आमी गिरायकांक फावो आशिल्ल्यो गजाली एकेच माचयेर हाडल्यात. जाका लागून तांकां तांच्या डिजिटल परिवर्तनाक सोपेपणान, जलदपणान आनी मोट्या प्रमाणांक गती दिवंक मेळटली अशें सिमेन्स लिमिटेडाचे वेवस्थापकीय संचालक आनी मुख्य कार्यकारी अधिकारी सुनील माथूर हांणी सांगलें.

सिमेन्स इंडियाचो वर्सुकी मुखेल इव्हेंट सिमेन्स इंडिया इनोव्हेशन डे 2022 त कंपनीन भारतांतल्या उद्देगांक तांच्या डिजिटल परिवर्तनाक गती दिवपा खातीर आधुनीक तंत्रज्ञान, नाविन्यपूर्ण उपाय आनी येसस्वी संदर्भाची विस्तृत श्रेणी दाखयली.

■ भांगरभूंय । प्रतिनिधी

मुरगांव : गोंयचे भूशण आनी दिंडी सम्राट बाबू गडेकार हांच्या फुडारपणा खाला श्री दामोदर बोगदेश्वर दिंडी पथक वास्को हांणी हालींच आपलो 575 वो दिंडी प्रयोग फोंडेच्या सार्वजनिक गणपती विसर्जना वेळार केलो.

ह्या सार्वजनिक गणेशोत्सवाचें हें 51 वें वर्स आसलें. ही दिंडी फोंडें सार्वजनिक गणेशोत्सवा कडल्यान सुरवात जावन पुराय फोंडें शारांत भोंवन कपिलेश्वरी तळये कडेन विसर्जना वेळार ताची सांगता जाली. तीन वरांचे हे दिंडी फेरयेक लोकांनी बरो प्रतिसाद दिलो.

ही महादिंडी म्हणून पाचारतात. हे दिंडी फेरयेंत सडा, वास्को, जेटी, बोंगदा, बायणा, दाबोली, नवे वाडे, चिखली आनी पुराय मुरगांव म्हालांतलॉ ल्हान भुरगीं धरून दादले आनी बायलां मेळून वट्ट शंबर जाणांनी वांटो घेतिल्लो.

दिंडी सम्राट बाबू गडेकार हांणी सेगीत तीन वरां वेगळेवेगळे नवेनवे गणपतीचे तशेंच आपणें स्वता रचिल्ले आनी तालळूक केले गजर म्हणून पुराय फोंडें वाठार दुमदुमून सोडलो. तांकां सहगायक



फोंडेंच्या सार्वजनिक गणपती विसर्जनाचे पिरवणुके वेळार मुरगांवचे श्री दामोदर बोगदेश्वर दिंडी पथकाचे कलाकार दिंडी सम्राट बाबू गडेकार, राघवेंद्र सुर्या नायक, यश पालव, नितेश मालवणकार आनी हेर मानेरस्त.

म्हणून नितेश मालवणकार आनी शितल उर्फ बंटी पालयेंकार हांणी साथ केली. णव जाणांनी पखवाज साथ केली. ज्येश्ठ पखवाजसाथी अनिल पंडित, तांचोच पांच वर्साचो पूत मयांक अनिल पंडित, समीर गडेकार, राघवेंद्र सुर्या नायक, गौरव

वेंगुलेंकार, प्रदीप मांद्रेंकार, राकेश नायक, योगेश देसाय आनी अमन सावंत अशा णव पखवाजवादकांनी एकाच सुरांत आनी एकाच ठेक्यांत अनिल पंडित, तांचोच पांच वर्साचो पूत मयांक अनिल पंडित, समीर गडेकार, राघवेंद्र सुर्या नायक, गौरव

मांद्रेंकार, सचिन गडेकार, दामोदर बाबू गडेकार, श्रुती पालव, श्रुती सांखळकार, श्रवण सांखळकार, प्राची देसाय, तन्वी सावंत, स्नेहा तळेकार, भुवनेश्वरी अनिल पंडित आनी हेर दिंडी कलाकारांनी वांटो घेतिल्लो.



म्हत्वाचें थोडे भितर



आदले अंपायर
असद रऊफ अंतरले
कराची: आंतरराष्ट्रीय क्रिकेट समितीचे (आयसीसी) आदले अंपायर आनी पाकिस्तानाचे आदले क्रिकेटर असद रऊफ संवसाराक अंतरले. तांकां काळजाचो आताक आयलो. ते 66 वर्सां पिराये आशिल्ले. तांणी 2000त आंतरराष्ट्रीय क्रिकेटांत अंपायरींग करपाक सुरवात केल्ली. तांणी 49 टॅस्टांनी मैदानां, 139 वन डे आनी 28 टी-20 मॅचींनी अंपायरींग केल्या. 2016त आयपीएलांत मॅच फिक्सींग प्रकरणांत नांव आयल्या उपरांत तांचेर बंदी घाल्ली. तशेंच आयसीसीन तांकां अंपायरांच्या पॅनेलांतल्यान भायर काडिल्लो. तशेंच आंतरराष्ट्रीय क्रिकेटांत अंपायरींग करपाक तांचेर पांच वर्सां बंदी घाल्ली.

संवसारीक टी-20:
विडिजाचो पंगड वेंचलो
पोर्ट ऑफ स्पेन: फुडल्या म्हयन्यांत जावपी संवसारीक टी-20 सर्ती खातीर वॅस्ट इंडिजान आपल्या पंगडाची घोशणा केली. वॅस्ट इंडिजान आपल्या 15 वांगड्यांच्या पंगडांत दिग्वंज खेळगड्यांचो आस्पाव करूंक नाशिल्ल्या साबार जाणकारांक अजाप जालां. अश्टतासांचो खेळगडो आंद्रे रसेल आनी सुनील नरेन हांची निवड करूंक ना. पूण, एवीन लुईसाक सुवात मेळ्ळ्या. 2021चे संवसारीक टी-20 सर्तींत तो वॅस्ट इंडिजाचो वांगडी आशिल्लो. पूण, तेन्ना पसून तो पंगडांतल्यान भायर आसा. हाचे खेरीत यानिक कॅरिया आनी रेमन रिफर ह्या नव्या चेऱ्यांक संद दिल्या. पंगड: निकोलस पुरन (मुखेली), रोबर्मॅन पॉवेल, यानिक कारिया, जॉन्सन चार्ल्स, शेल्डन कोट्रॅल, शिमरोन हेल्मायर, जेसन होल्डर, अकील होसेन, अल्जारी जोसेफ, ब्रँडन किंग, एनिन लुईस, कायल मेयर्स, ओबेद मॅककोय, रेमन रेफर, ओडियन स्मिथ.

गांगुली आयसीसी अध्यक्ष जावये

सध्याच्या अध्यक्षाचो कार्यकाळ नोव्हेंबरांत सोंपता, जय शाहाक बीसीसीआयचो अध्यक्ष जावपाची संद

■ खबरां संस्था

नवी दिल्ली: भारतीय क्रिकेट नियामक मंडळाचो अध्यक्ष सौरव गांगुली आनी सचीव जय शाह आतां आपल्या नव्या डावाक सुरवात करपाक शकतात. गांगुली नोव्हेंबरांत आंतरराष्ट्रीय क्रिकेट समितीचे अध्यक्ष जावये. जाल्यार जय शाह बीसीसीआयचे अध्यक्ष जातले अशी म्हायती मेळ्ळ्या.

बीसीसीआयचे वयल्या पदा वयले अधिकाऱ्यांचो गांगुलीक तेंको आसा. गांगुली आयसीसीचो अध्यक्ष जाता जाल्यार तो बीसीसीआयचें अध्यक्षपद सोडटलों. ते उपरांत सध्याचो बीसीसीआयचो सचीव जय



शाह अध्यक्ष आनी अरुण धुमल सचीव जावपाची चड शक्यताय आसा. आयसीसीचो सध्याचो अध्यक्ष ग्रेगर बार्कलेचो कार्यकाळ नोव्हेंबरांत सोंपतलो. जर तो दुसऱ्या दोन वर्सांच्या

कार्यकाळाची मागणी करिनासतना पद सोडटा जाल्यार आयसीसीक नवो अध्यक्ष मेळटलो. आपलो कार्यकाळ नोव्हेंबरांत सोंपता आनी ताका लागून आपूण आनीक दोन वर्सांच्या कार्यकाळा

खातीर योग्य आसा आनी वांगड्यांक दिसलें जाल्यार आपूण परतून वेंचणुकेक उपलब्ध आसा अशें ताणें बर्मिंहेमांत जाल्ले आयसीसीचे वर्सुकी बसकेंत स्पश्ट केल्लें.

आयसीसीचे 16 मंडळ वांगडी मेळून आपलो अध्यक्ष वेंचून काडटा. हातूंत टॅस्ट खेळपी भारत, पाकिस्तान, दक्षीण आफ्रिका, बांगलादेश, इंग्लंड, ऑस्ट्रेलिया, वॅस्ट ईंडिज, श्रीलंका, झिम्बाब्वे, न्युझिलॅंड, अफगाणिस्तान आनी आयर्लॅंड ह्या 12 टॅस्ट खेळपी देशांचो आस्पाव आसा.

ह्या 12 देशांचे एक-एक मता वांगडा तीन सहयोगी देश मलेशिया, स्कॉटलॅंड आनी सिंगापूर हांची तीन

मतां आसतात.

एक मत आयसीसीच्या स्वतंत्र संचालकाचें आसता. सध्या ह्या पदाचेर पेप्सिकोची इंदिरा नुई आसा. हातूंतलीं 9 मतां वा 51 टक्के मतां ज्या जमेदवाराक मेळटा, तो आयसीसीचो अध्यक्ष जाता. हाचे आदीं अध्यक्ष वेंचून काडपा खातीर दोन तृतीयांश भोवमताची गरज आशिल्ली, पूण हालींच्या थारावांत हातूंत बदल केला. बीसीसीआय हाची आयसीसींतली स्थिती बरीच घटमूट आसा. हाचें मुख्य कारण म्हणल्यार बीसीसीआय हें संवसारांतलें सगल्यांत गिरेस्त क्रिकेट मंडळ. ताका लागून गांगुलीक आयसीसीचो अध्यक्ष जावपाची चड संद आसा.

कावंटडावन 30 > टी -20 क्रिकेट वर्ल्ड कप

दक्षीण आफ्रिका सगल्यांत खतरनाक पंगड



वर्ल्ड कपांत सगल्यांत डेन्जर पंगड म्हणल्यार दक्षीण आफ्रिका. ह्या पंगडान अजून मेरेन खंयचोच वर्ल्ड कप जिखूंक ना. स्टुपेजॉत पेजाद खेळप आनी नॉकआवयंत भायर पडप, असो ह्या पंगडाचो इतिहास आसा. हो इतिहास पुसून नवो इतिहास घडोवपा खातीर अंदूं हो पंगड सज्ज जाला. ह्या पंगडांत ए बी डिव्हिलियर्स सारखो 360 डिग्री ऑलरावंडर बॅट्समॅन ना, तरीय हो पंगड आदले भशेनूच जबरदस्त दिसता. ह्या पंगडांत बरे ऑलरावंडर आसा, तशेंच खंयच्याय वेळार गेम बदलून वडोवपी खेळगडय आसात.

तेंबा बाडमाच्या फुडारपणा खाला हो पंगड वर्ल्ड कपांत देंवतलो. तेंबा मुखेली आसलो तरी विवेंटन डिकॉक ह्या पंगडाचो मास्टरमार्गंड आसा. एका अर्थान तो तांच्या पंगडाचो धोनी म्हणूं येता. डिकॉक अखल दर्जाचो विकेटकीपर, तशेंच बरी ओपनिंग दिवपी. तेंबा-विव्हेंटन जोडयेक आदार हॅन्रिक क्लासन आनी रेझा हॉड्कि ह्या आक्रमक बॅट्समॅनांचो. ह्या दोनूय बॅट्समॅनांचें खाशेलपण म्हणल्यार तांकां कोण हिसपाक धरिनात, ताचोच लाव घेवन तें केन्ना स्कोरबोर्ड धांवडायत सुट्टले ताचो नेम ना. प्रतिस्पर्धी पंगड क्विंटन आनी तेंबा हांचेर नदर दवरून आसतले आनी आयल्या वेळार हे दोगूय मोठी खेळी करून वयतले, अशें जावंक शकता. डॅव्हिड मिलर

हो तांचो इश्युरन्स. निमाण्या 4-5 ओव्हरींनी बॅटींग करपाची संद आयली जाल्यार धडाकेबाज बॅटींग करप, सुरवातीच्यो 3-4 विकेटी बेगीन पडल्यार डाव सावरप असो दोट्टो खेळ ताका जसता. एडन मार्करामाच्या रुपांत तांचे कडेन अखल दर्जाचो बॅटींग ऑलरावंडर आसा, जाल्यार त्रिस्टियसच्या रुपांत बॉलींग रावंडर आसा. ह्या दोगांक लागून दक्षीण आफ्रिका एक्स्ट्रा बॅट्समॅनाचो आसपाव करपाचो विचार करूंक शकता, दोन विकेटकीपर बॅट्समॅन खेळोवपाचोय विचार करूंक शकता. ट्रिस्टन स्टब्ज सारख्या विस्फोटक बॅट्समॅनाक बॅटींगचें फ्री लायसन दिवंक शकता वा रिली रसो सारखो मदल्या ओव्हरींनी स्कोरबोर्ड धांवडावपी बॅट्समॅनाचो आस्पाव करूंक शकता.

कागिसो रबाडा, लुंगी एनजीडी, वेन पार्नेल, अँथ्रीज नॉल्जे अशे वर्ल्ड क्लास अखल दर्जाचे फास्टर तांचे कडेन आसात. स्पिनींग ट्रंक मेळत जाल्यार बॅट्समॅनांक नाचोवपी केशव महाराज आसा. गरजेक तबरेज सॅमसीय आसा.

एकून अंतूंचो दक्षीण आफ्रिकेचो पंगड सगल्यांत समतोल आसा. ह्या पंगडाक हारयतलो जाल्यार प्रतिस्पर्धी पंगडाक 200 टक्के खेळ करचो पडटलो, हें मात खरे.

(फुडे चालू)

- अमर पाटील

पाड्डेंच्या इमॅक्युलेट कन्सेप्शन हायस्कुलाक दोट्टी मुकूट

■ भांगरभूंय। खेळां बातमीदार

फातोड्डें: अवेडें पाड्डेंच्या इमॅक्युलेट कन्सेप्शन हायस्कुलान केपें तालुको पांवड्या वयले 14 आनी 17 वर्सां पिराये सकयल्या चल्यांच्या फुटबॉल सर्तींत दोट्टी मुकूट मेळयलो. कुडचडेंच्या फिगरेदो मैदानाचेर जाल्ले 14 वर्सां पिराये सकयल्या चल्यांच्या गटांतले फायनलींत इमॅक्युलेट कन्सेप्शन हायस्कूलान पांप

जॉन XXIII हायस्कुलाक टायब्रेकरांत 4-2 अशा गोल फरकांनी हारोवन वस्तादपण जोडलें. 17 वर्सां पिराये सकयल्या चल्यांच्या गटांतले फायनलींत इमॅक्युलेट कन्सेप्शन हायस्कुलान सुळकणेंच्या डॉन बॉस्को हायस्कुलाक 4-0 अशा गोल फरकांनी हारयलो. जैतिवंत इमॅक्युलेट कन्सेप्शन हायस्कुला वतीन ट्रेक्स लिमान दोन जाल्यार रिडन फर्नांडीस आनी वॅन्सेल फर्नांडीस हाणें दरेकी एकेक गोल केलो.



केपें तालुको फुटबॉल सर्तींत वस्तादपण जोडपी इमॅक्युलेट कन्सेप्शन हायस्कुलाचे 14 आनी 17 वर्सां पिराये सकयले पंगड.



रोजर फॅडरर अखेरेक निवृत्त लेव्हर करंड सर्तींत निमाणे खेपे खेळटलो

■ खबरां संस्था

नवी दिल्ली: आदलो पयल्या क्रमांकाचो टॅनीस खेळगडो रोजर फॅडररान अखेरेक आपले 24 वर्सांचे टॅनीस कारकिर्दीक पुर्णविराम लायलो. फुडल्या सप्तकांत जावपी लेव्हर कप ताची निमाणी एटीपी सर्त आसतली. फॅडरराक ग्रास कोर्टा वयल्या म्हान खेळगड्यांतलो एक मानतात. ताणें दादल्यांच्या एकोड्या गटांत सगल्यांत चड आठ विम्बल्डन किताब जिखल्यात. तशेंच ताणें स ऑस्ट्रेलियन ओपन आनी पांच अमेरिकन ओपन किताब लेगीत जिखल्यात. पूण, क्ले कोर्टाचेर जावपी फ्रॅंच ओपन ताका फक्त एकदाच जिखपाक शक्य जाल्या. दादल्यांच्या एकोड्या गटांत सगल्यांत चड ग्रॅण्ड स्लॅम जिखपाचे वळेरेंत तो तिसरे सुवातेर आसा. पूण, सगल्यांत पयलीं 20 ग्रॅण्ड स्लॅम किताब जिखपी तो संवसारांतलो पयलो दादलो टॅनीस खेळगडो आसा. सगल्यांत चड ग्रॅण्ड स्लॅम किताब जिखपाचो विक्रम स्पेनाच्या राफायल नादालाच्या नांवाचेर आसा. ताणें 22 किताब जिखल्यात, जाल्यार दुसरें



- ऑस्ट्रेलियन ओपन: (2004, 2006, 2007, 2010, 2017, 2018)
- फ्रॅंच ओपन: (2009)
- विम्बल्डन: (2003, 2004, 2005, 2006, 2007, 2009, 2012, 2017)
- अमेरिकन ओपन: (2004, 2005, 2006, 2007, 2008)

सुवातेर आशिल्ल्या सर्बिेच्या नोवाक जोकोविचान 21 किताब जिखल्यात. फॅडरर पोरां जुनांत जेखयिल्ले फ्रॅंच ओपनाचे चवथे फेरयेंत पावल्या उपरांत सर्तींतल्यान कार्टी सरपाचो निर्णय घेतिल्लो. ताणें विम्बल्डना खातीर स्वताक तंदुरुस्त दवरपाक

हो निर्णय घेतिल्लो. पूण, ताका क्वॉंटरफायनलींत हार घेवची पडिल्ली. तेन्ना पसून तो टॅनीस कोर्टा पसून पयस आशिल्लो. ताणें आपलो निमाणो ग्रॅण्ड स्लॅम किताब 2018त ऑस्ट्रेलियन ओपनांत जिखिल्लो.

शाहीन आफ्रिदीचें पुनरागमन पाकिस्तानाचो 15 वांगड्यांचो पंगड वेंचलो

■ खबरां संस्था

कराची: फुडल्या म्हयन्यांत ऑस्ट्रेलियेंत जावपी संवसारीक टी-20 सर्ती खातीर पाकिस्तानाच्या पंगडाची घोशणा जाली. फास्ट बॉलर शाहीन शाह आफ्रिदीचें पुनरागमन जालां. जाल्यार जखमी फखर जमांक 15 वांगड्यांच्या पंगडांतल्यान भायर दवरला. पूण, ताका राखीव खेळगड्याच्या रुपान पंगडा वांगडा दवरला. ताका धोंपराक दुखापत जाल्या. हैदर अली आनी शान मसूद हांची निवड जाल्या. मोहम्मद वासिम ज्युनियराचें पुनरागमन जालां.

बाबर आजम मुखेली आसतलो. जाल्यार शाबाद खान उप मुखेली आसतलो. संवसारीक सर्तीक 18 ऑक्टोवरा



श्रीलंके कडल्यान 23 धांवड्यांनी हार घेवची पडिल्ली. पंगड: बाबर आजम (मुखेली), शादाब खान (उप मुखेली), आसिफ अली, हैदर अली, हॅरीस रऊफ, इफ्तखार अहमद, खुशदील शाह, मोहम्मद हसनैन, मोहम्मद नवाज, मोहम्मद रिजवान, मोहम्मद वासिम, नसीम शाह आफ्रिदी, शान मसूद आनी उस्मान कादिर.

राष्ट्रीय खेळां सर्त: चेतन कवळेंकार तंत्रीक अधिकारी

■ भांगरभूंय। खेळां मेज

पणजी: गोंयचे चेतन कवळेंकार हांची फुडारांत जावपी 36वे राष्ट्रीय खेळां सर्ती खातीर भारतीय तिरंदाजी संघटनेन तंत्रीक अधिकारी म्हूण निवड केल्या. तिरंदाजी सर्त गुजराताच्या अहमदाबाद शारांत

जातली. राष्ट्रीय खेळां सर्तीक 28 सप्टेंवरा पसून सुरवात जातली. गोंय तिरंदाजी संघटनेचे पदाधिकारी आशिल्ले चेतन कुजिरांतल्या व्ही. धेंपो उच्च माध्यमीक विद्यालयाचे शारिरीक शिक्षण शिक्षक आसात. हाचे आदीं तांणी दिल्लींत जाल्ले राष्ट्रकूल

खेळां सर्ती खातीर, तशेंच केरळांत जाल्ले 35वे राष्ट्रीय खेळां सर्ती खातीर तिरंदाजी तंत्रीक अधिकारी म्हूण निवड जाल्ली. थायलॅण्डाच्या मूकनकांत जाल्ले आशियायी ग्रॅण्ड तिरंदाजी सर्तींत तांणी तंत्रीक अधिकारी म्हणून काम केल्लें.

अण्डर 15 क्रिकेटी खातीर चलय़ांची निवड चांचणी

■ भांगरभूंय। खेळां मेज

पणजी: गोंय क्रिकेट असोसिएशना (जीसीए) वतीन सोमारा 19 सप्टेंबराक 15 वर्सां पिराये सकयले चल्यांचो क्रिकेट पंगड वेंचपाक निवड चांचणी आयोजीत केल्या.

चांचणी प्रक्रिया पर्वेच्या जीसीए

क्रिकेट अकादमी हांगा सकाळीं 10.30 वरांचेर सुरू जातली. खेळगड्यांक नोंदणी प्रक्रियेंत डिजीटल जल्म दाखलो सादर करचो पडटलो. खेळगडयो 1 सप्टेंबर 2007 दिसा वा उपरांत जल्मल्ल्यो आसपाक जाय. पूण, 31 सप्टेंबर 2009क वा उपरांत जल्मल्ली आसपाक फावना.

षट्चळी (साठावो जल्मदीस)

विश्वनाथ दामोदर स्वार
प्राचार्य, एम.ई.एस. उच्च माध्यमिक विद्यालय

जुआरी - गोंय

तुमच्या साठाव्या जल्मदिसा निमतान तुमकां परबीं. तुमकां बरी जीण आनी दीर्घायु मेळूं हीच आयच्या दिसा प्रार्थना.

● शुभेच्छूक ●

प्रकाश बोरकार, शैलेश कंकडीकार, पीयुष सिन्हा, अरुण पंचवाडकार, डॉ. विभव आर पे आंगले, विमल प्रभुदेसाय, सौ. दिपाली सावळ, प्रीतेश मळकर्णेकार, अॅड. उदय नायक, संतोष तिबले, डॉ. अभिजीत कामत, मीनोदी टी पारोडकार, डॉ. दिपीका भेंडे, आदेश कासारकार.

लोकभारत लोकचो आवाज


भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin